

پیش لفظ

آنحضرت صلی اللہ علیہ وسلم کی بعثت کے وقت دنیا بھر میں سچا دینی علم رکھنے والے بزرگ انبیاء کی پیشگوئیوں کی روشنی میں آپ ﷺ کا بشدت انتظار کر رہے تھے۔ ان میں سے انتہائی خوش نصیب وہ وجود تھے جنہوں نے حقیقت میں اس عظیم نبی صلی اللہ علیہ وسلم کو پالیا۔ حضرت سلمان فارسی رضی اللہ تعالیٰ عنہ بھی مذہبی جوش اور جذبہ رکھنے والے ایک بزرگ، نوجوان تھے جنہوں نے م嘘 دین کی خاطرا پنے گھر بار، رشتہ دار اور وطن کو خیر باد کہا۔ اس راہ میں اتنی قربانیاں دیں کہ اپنی آزادی تک سلب کروا لی۔ مگر اللہ تعالیٰ کو کچھ اور منظور تھا۔ آپ کی بظاہر یہی غلامی کی زنجیر آپ کو حقیقی آزادی کی جانب کشاں کشاں لے گئی، اور آپ نے اپنی زندگی کا اصل مقصد حاصل کر لیا۔ یقیناً آپ کی سوانح حیات ہمیں دین کو دنیا پر مقدم رکھنے کا واضح درس دیتی ہے۔

حضرت سلمان فارسی رضی اللہ تعالیٰ عنہ

تصنیف

بسم اللہ الرحمن الرحیم

سابق الفارس

حضرت سلمان فارسی رضی اللہ تعالیٰ عنہ

میرے والد مجھ سے بہت پیار کرتے تھے اتنا زیادہ کہ ایک لمحے کے لئے بھی مجھے اپنی آنکھوں سے اوچھل نہ ہونے دیتے تھے۔ حضرت سلمانؓ نے اپنی کہانی بیان کرتے ہوئے کہا۔

مجلس میں مکمل خاموشی تھی اور سب لوگ پورے غور سے حضرت سلمانؓ فارسی کی زندگی کا ماجرا سن رہے تھے۔ کیونکہ حضرت رسول کریم ﷺ بھی مجلس میں موجود تھا اور آپؐ نے تمام حاضرین کو غور سے یہ واقعات سننے کا ارشاد فرمایا تھا۔

”میں اصفہان کے نزدیک آباد ایک بستی جی کا رہنے والا ایک ایرانی باشندہ ہوں۔ میرے والد علاقے کے معروف جا گیر دار تھے اور مجھ سے بے انتہا محبت اور پیار کرتے تھے۔ یہی وجہ تھی کہ مجھے لڑکوں کی طرح گھر میں ہی رکھا جاتا تھا اور ایک لمحے کے لئے بھی میرے والد مجھے اپنی نظروں سے دُور نہیں ہونے دیتے تھے۔ پھر ایک مرتبہ یوں ہوا کہ ہمارے گھر میں تعمیر کا کچھ کام شروع ہوا جس میں میرے

والد محترم بہت مصروف تھے اور ان کے لئے گھر سے نکانا ممکن نہ تھا۔ دوسری جانب زمینوں کے معاملات دیکھنا بھی ضروری تھا اس لئے میرے والد نے مجھے اپنے پاس بلا یا اور کہا کہ آج تم میری جگہ چلے جاؤ لیکن خیال رہے کہ زیادہ دریمت لگانا کیونکہ تمہاری غیر حاضری مجھے پر بیشان کر دیتی ہے۔ چنانچہ میں اپنے والد کی ہدایت کے مطابق گھر سے زمینوں کی طرف روانہ ہو گیا راستے میں میرا گزر ایک گرجے کے پاس سے ہوا جس میں کچھ عیسائی بزرگ مصروف عبادت تھے اور ان کی دعاوں اور مناجات کی آوازیں باہر بھی سنائی دے رہی تھیں۔ میری طبیعت میں تجسس پیدا ہوا اور میں گر جا گھر کے اندر جا پہنچا اور ان لوگوں کی عبادت دیکھنے لگا جو مجھے بہت اچھی لگی اور میں اس میں محو ہو گیا۔

در اصل ہمارے خاندان کا آبائی مذہب ”آتش پرستی“ تھا اور ہم لوگ آگ کی عبادت کیا کرتے تھے۔ مجھے ابتداء سے ہی مذہب میں بہت دلچسپی تھی اور میں اپنی مذہبی عبادات میں بھر پور حصہ لیا کرتا تھا یہاں تک کہ مجھے ”قطن النار“ یعنی آگ کے نگران کی حیثیت حاصل ہو چکی تھی یعنی میں اپنے آتش کدے میں ہمیشہ آگ روشن رکھنے کا ذمہ دار تھا اور بہت خوبی سے یہ کام کیا کرتا تھا۔ لیکن یہ بھی ایک حقیقت تھی کہ مجھے ہمیشہ سے ایک اعلیٰ اور اچھے مذہب اور طریق عبادت کی جتنوں تھی کیونکہ آگ کی عبادت دل کو کچھ بھاتی نہیں تھی۔

آج جب گرجے میں بعض لوگوں کو عبادت کرتے دیکھا تو میری روح مچل

گئی اور مجھے لگا کہ یہ مذہب یقیناً ہمارے مذہب سے اچھا اور بہتر ہے میں اپنے سب کام بھلا کرو ہیں رُک گیا اور وہ تمام دن میں نے انہی عیسائی بزرگوں کے ساتھ گزارا یہاں تک کہ سورج غروب ہو گیا اور رات کی تاریکی چھانے لگی۔ میں نے عیسائیت کے بارے میں بہت سے سوالات کئے اور ان لوگوں سے یہ بھی پوچھا کہ آپ کے مذہب کا مرکز اور منبع کہاں پر ہے؟ انہوں نے مجھے بتایا کہ "شام" ہمارا بنیادی مرکز ہے۔ نیز انہوں نے مجھے اپنے مذہب کے بارے میں بہت سی باتیں بتائیں اور یہ وہ پہلا موقعہ تھا جب میں نے مذہب کی تبدیلی کے بارے میں سوچنا شروع کیا۔

رات گئے جب میں گھر واپس پہنچا تو سب کو اپنا منتظر پایا۔ ہر طرف مجھے تلاش کرنے کے لئے آدمی روانہ کئے جا چکے تھے اور گھر میں داخل ہوتے ہی باز پرس کی جانے لگی کہ آخر میں غائب کہاں ہو گیا تھا۔ میں نے سچ سارا ماجرا سنادیا اور عیسائی بزرگوں کی عبادت کی تعریف بھی کر دی۔ یہ سن کر میرے والد نے مجھے سمجھانا شروع کیا اور اپنے مذہب کی خوبیوں کے بارے میں دلائل دینے لگے لیکن میرا دل اب اس مذہب سے اچاٹ ہو چکا تھا اس لئے میں نے بر ملا اس کا اظہار کر دیا۔ یہ خیالات سن کر میرے والد کی تو گویا دنیا ہی اندر ہو گئی باوجود مجھ سے بہت زیادہ محبت کے وہ سختی کرنے لگے اور اس معاملے میں کوئی بھی بات سننے سے انکار کر دیا۔ لیکن جب انہیں لگا کہ میں مذہب کے بارے میں ان کے خیالات سے

اتفاق نہیں رکھتا تو انہوں نے آخری تدبیر کے طور پر مجھے گھر میں قید کر دیا۔ میرے پاؤں میں بیڑیاں ڈال دی گئیں اور میری نگرانی کی جانے لگی۔

گوئیں گھر میں قید کر دیا گیا تھا لیکن میرا دل اب بھی سچے مذہب کی تلاش کے لئے بے چین تھا۔ چنانچہ میں نے کسی ذریعے سے انہی عیسائی بزرگوں کو کھلا بھیجا کہ جب بھی شام کی طرف جانے کے لئے کوئی قافلہ روانہ ہونے والا ہو مجھے ضرور بتایا جائے تاکہ میں سچے مذہب کے مرکز تک پہنچ سکوں۔ اتفاق سے انہی ایام میں شام کے کچھ تاجر ہمارے شہر میں آئے اور گرجے والوں نے مجھے ان کے بارے میں خبر دی۔ ہم نے یہ طے کیا کہ جب یہ تاجر اپنے کام سے فارغ ہو جائیں گے اور واپس روانہ ہوں گے تو میں بھی ان کے ساتھ شامل ہو جاؤں گا اور شام کی طرف چلا جاؤں گا۔ چنانچہ جب مجھے اطلاع ملی کہ وہ تاجر واپس روانہ ہونے والے ہیں تو میں نے اپنے پاؤں سے بیڑیاں نکالیں اور چھپتے چھپاتے شام جانے والے تاجروں سے جاملا اور ہمارا سفر شروع ہو گیا۔ وہ سفر جس نے بالآخر مجھے میرے آقا و مولیٰ حضرت محمد مصطفیٰ ﷺ کے قدموں تک پہنچانا تھا گوا بھی اس منزل تک پہنچنے کے لئے بہت سے کھن مراحل میرے منتظر تھے۔

کئی دن کے بعد ہم شام پہنچ گئے اور میں نے لوگوں سے دریافت کیا کہ یہاں علم اور تقویٰ کے اعتبار سے سب سے بڑا شخص کون ہے؟ لوگوں نے مجھے سب سے بڑے پادری "اسقف عظم" کی طرف روانہ کر دیا۔ جس نے میری

رودادن کر مجھے اپنے پاس رہنے کی اجازت دے دی۔

میں علم، روحانیت اور تقویٰ میں ترقی کرنے کے لئے گھر بارچھوڑ کر یہاں پر دلیں میں آن ساتھا لیکن اس پادری کے ساتھ کچھ عرصہ رہنے کے بعد مجھے اپنی یہ سب محنت اور قربانی رائیگاں جاتی دکھائی دی کیونکہ بظاہر نیک نظر آنے والا یہ پادری درحقیقت انتہائی دنیا پرست اور لاچی تھا۔ اس کی دنیا طلبی کی عادتیں دیکھ کر میرا دل شدید متغیر ہو گیا لیکن اب تو واپسی کا بھی کوئی راستہ نہ تھا۔ چنانچہ میں انتظار کرتا رہا کہ خدا تعالیٰ میرے لئے کوئی بہتر راستہ نکالے۔

پھر یوں ہوا کہ ایک دن وہ پادری مر گیا اور لوگ اس کی تدبیح وغیرہ کے لئے انتظام کرنے لگے۔ میں چونکہ اس پادری کے ساتھ رہتا تھا اس لئے مجھے معلوم تھا کہ اس نے صدقہ و خیرات کے لئے آنے والے درہم و دینار بہت سے مٹکوں میں چھپا رکھے ہیں۔ اب چونکہ وہ مر چکا تھا اس لئے میں نے لوگوں کو اس خزانے کے بارے میں بتایا تاکہ وہ اسے غریبوں میں تقسیم کر سکیں۔ شہر کے لوگوں نے جب اسقف اعظم کی یہ حقیقت سنی تو بہت طیش میں آئے اور شدید نفرت کا اظہار کیا۔

اس شخص کے مرنے کے بعد جو پادری منتخب ہوا وہ ایک نیک اور صالح آدمی تھا جسے دنیاداری سے کوئی غرض نہیں تھی۔ پس میں اس کے ساتھ محبت کرنے لگا اور ہر وقت اس کی خدمت میں مستعد رہنے لگا۔ لیکن اس نیک پادری کی عمر نے بھی وفات کی اور اس کا آخری وقت آپنچا۔ میں نے ان کی خدمت میں عرض کیا کہ اب آپ تو

مجھے چھوڑے جاتے ہیں لیکن یہ تو بتائیئے کہ آپ کے بعد میں سچے دین کی تلاش اور جستجو کے لئے کس کی خدمت میں حاضر ہوں۔ یہ سن کر انہوں نے کہا کہ اے میرے عزیز بیٹے! دین کی جس سچی تعلیم پر میں عمل کر رہا تھا وہ تواب معدوم ہوتی چلی جا رہی ہے۔ لوگوں نے مذہب میں اپنی مرضی سے تبدیلیاں کر لی ہیں اور حقیقی تعلیمات پر کار بند نہیں رہے اور بتایا کہ میری وفات کے بعد تم ایک بزرگ سے موصل میں ملا اور روحانیت میں ترقی کرنا۔ چنانچہ نیک بزرگ کی وفات کے بعد میں موصل پہنچا اور اس صالح بزرگ کی خدمت میں حاضر ہو گیا۔

شاید ابھی میری منزل دور تھی اس لئے اسی طرح ایک بزرگ کے بعد دوسرے اور دوسرے کے بعد تیسرے کا پتہ پوچھتا پوچھتا میں موصل کے بعد نصیبیں اور پھر عموریہ کے ایک بزرگ کے پاس رہا۔ اور بالآخر جب عموریہ کے بزرگ کا آخری وقت آن پہنچا اور میں نے ان سے کسی مرد صالح کا پتہ پوچھا تو انہوں نے کہا کہ اب اس دین کی سچی تعلیم پر کار بند کوئی شخص میرے علم میں تو نہیں ہے۔ ہاں سر زمین عرب میں ایک نبی کے ظہور کا وقت قریب آچکا ہے جو اپنی بعثت کے بعد ایک ایسے مقام کی طرف ہجرت کرے گا جہاں کھجوریں بہت کثرت سے ہونگی اس کی تین علامتیں یاد رکھنا اور اس سے اسے پہچان لینا پہلی یہ کہ وہ صدقہ نہیں کھائے گا۔ دوسرا یہ کہ تخفہ قبول کرے گا اور تیسرا یہ کہ اس کے دونوں کندھوں کے درمیان مہر کی طرح کا ایک نشان ہو گا۔

یہ میری زندگی کا ایک اہم موڑ تھا کیونکہ ان بزرگ کے ذریعے سے مجھے ایک عظیم الشان نبی کی آمد کی اطلاع مل گئی تھی اور میں بے چین تھا کہ کسی بھی طرح جلد از جلد سرز میں عرب میں پہنچ جاؤں تاکہ آنے والے نبی سے مل سکوں اور پھر ایک دن میری دلی مراد برآئی جب مجھے یہ پتہ چلا کہ عرب سے آئے ہوئے "قبیلہ کلب" کے کچھ تاجر عرب کی طرف جا رہے ہیں۔ میں ان تاجروں سے ملا اور ان سے درخواست کی کہ مجھے بھی اپنے ساتھ لے چلیں۔ انہوں نے معاوضے کے طور پر مجھ سے میری بھیڑ بکریاں لے لیں اور مجھے اپنے ساتھ لے کر عرب کی طرف روانہ ہو گئے۔

جب ہمارا قافلہ وادی القری پہنچا تو میرے ساتھی تاجروں کی نیت میں فتور آگیا۔ وہ مجھ سے میری بھیڑ بکریاں تو لے ہی چکے تھے اب مزید ظلم یہ کیا کہ وادی القری میں انہوں نے مجھے ایک یہودی کے ہاتھ غلام بنایا کر فروخت کر دیا اور میں جو اپنی منزل کے قریب پہنچ چکا تھا تا جروں کی بعد ہدی کی وجہ سے ایک آزاد شخص سے غلام بنالیا گیا۔"

حضرت سلمانؓ کی داستان حیات کے اس حصے کو سُن کر حاضرین کے دل بھرائے اور بڑی محبت سے اس عظیم انسان کو دیکھنے لگے جس نے اپنے عیش و آرام کو محض خدا تعالیٰ کی سچی تڑپ میں چھوڑ دیا تھا۔ جو ایک آزاد انسان سے غلام بن گیا تھا۔ کل جو ایک جا گیردار اور علاقے کے معزز گھرانے کا فرزند تھا آج ایک یہودی کا

زمر خرید تھا۔ سچا عشق اسی کو تو کہتے ہیں۔

وقت گویا ٹھہر گیا تھا اور تمام لوگ خود کو ان واقعات کا حصہ سمجھتے ہوئے ہمہ تن گوش تھے اور پھر کچھ توقف کے بعد حضرت سلمانؓ کی آواز نے سکوت کو توڑا۔

"میں اب وادی القری میں اپنے یہودی مالک کی غلامی میں دن گزار رہا تھا اور گویہ دن بہت کٹھن تھے لیکن میں اس امید پر یہ دن گزار رہا تھا کہ شاید یہ وہی علاقہ ہو جس کے بارے میں میرے بزرگ نے مجھے بتایا تھا۔ وادی القری میں غلامی کے دن گزارتے ہوئے ابھی کچھ عرصہ ہی گزر رہا تھا کہ میرے یہودی آقا کا چچا زاد بھائی اس سے ملنے کے لئے آیا۔

اس نے جب مجھے محنت اور دیانتداری سے کام کرتے دیکھا تو بہت خوش ہوا اور خرید لیا۔ یہ شخص یثرب کا رہنے والا تھامد ہبأ یہودی تھا اور بنو قریظہ نامی قبیلہ سے تعلق رکھتا تھا۔ یوں میں اپنے نئے آقا کے ساتھ یثرب آگیا وہی یثرب جس نے مدینۃ البُنی یا مدینہ بننا تھا۔

گوا بھی مجھے اس کے بارے میں حتمی علم تو نہیں تھا لیکن میرے استاد نے مجھے جو نشانیاں بتائی تھیں وہ بہت حد تک یثرب میں پائی جاتی تھیں اسلئے میری امید یہ ایک مرتبہ پھر زندہ ہو گئیں اور میں خدا تعالیٰ کی تقدیر کیا انتظار کرتا رہا۔

یہ وہی دور تھا جب رسول کریم ﷺ کے میں دعویٰ نبوت فرمائے تھے اور آپ کی شدید مخالفت کی جا رہی تھی۔ مسلمانوں کو تکالیف دی جا رہی تھیں اور بالآخر اللہ

تعالیٰ نے مسلمانوں کو ہجرت کرنیکی اجازت دے دی تھی۔

حضور اکرم ﷺ کے حکم کے ماتحت حضرت ابو بکر صدیقؓ کے ساتھ مکہ سے نکلے اور اللہ کی حفاظت میں سفر کرتے ہوئے بالآخر مدینہ منورہ سے چند میل دور واقع ایک بستی قباء میں پہنچے اور وہاں پڑا اور فرمایا۔ قباء سے تھوڑے ہی فاصلے پر بونوریظہ کا وہ خلستان تھا جہاں میں اپنے یہودی آقا کی زمینوں پر کام کیا کرتا تھا۔ اس روز بھی حسب دستور اپنے کام میں مصروف کھجور کے ایک درخت پر چڑھا ہوا کھجور میں توڑ رہا تھا۔ میرا مالک درخت کے نیچے بیٹھا کام کی نگرانی کر رہا تھا۔ اچانک میں نے دیکھا کہ میرے آقا کا ایک رشتہ دار تیز تیز قدم اٹھاتا ہوا ہماری جانب آیا اور انصار کے قبائل کو ربا بھلا کہتے ہوئے میرے آقا کو بتانے لگا کہ وہ سب لوگ قباء میں ایک شخص کے پاس جمع ہیں جو خود کو خدا کا نبی کہتا ہے اور آج ہی مکہ سے یہاں پہنچا ہے۔

اس شخص کے منه سے ان فقرات کا سنسنا تھا کہ میں تو گویا خوشی سے دیوانہ ہو گیا۔ مارے اشتیاق کے میرے جسم پر کلپکی طاری ہو گئی اور مجھے یوں لگا کہ میں درخت سے نیچے گر جاؤں گا۔ میرا عجیب حال تھا مجھے سمجھ نہیں آ رہی تھی کہ میں کیا کروں اور اپنے دل کی حالت کے بتاؤں۔ جب مجھ سے برداشت نہ ہوا تو میں درخت سے نیچے اتر اور اپنے مالک کے رشتہ دار سے جو یہ خبر لا یا تھا پوچھا کہ ابھی آپ کیا بتا رہے تھے؟ میرے مالک نے جب میرا اشتیاق اور اضطراب دیکھا تو وہ

غصے میں آگیا اور مجھے ایک زور کا ٹھپٹر مار کر بولا تھیں ان باتوں سے کیا غرض ہے؟ تم جاؤ اور اپنا کام کرو۔

مجھے غرض نہیں ہے اس بات سے؟ میں نے اپنے مالک کی بات سنی تو اپنے دل میں سوچا۔ میں جس نے اسی ایک لمحے کیلئے اپنی پوری زندگی صرف کر دی تھی۔ وہ نبی جس کی ملاقات کی خاطر میں بستی بستی قریب گھوما تھا۔ میری حالت تو اس مسافر کی سی تھی جو صحراء میں راستہ بھٹک جائے اور جب وہ اپنی زندگی سے ما یوس ہو جائے تو اچانک ہی اسے اپنی منزل سامنے دکھائی دینے لگے بلکہ مجھے تو شاید اس سے بھی زیادہ خوشنی تھی لیکن ان باتوں کو دنیا دار لوگ کہاں سمجھ سکتے ہیں۔ اب تو میری زندگی کا ایک ہی مقصد تھا کہ کسی طرح نبی عربی کی خدمت میں حاضر ہو کر آپ کو دیکھوں اور پتہ چلاوں کہ آیا آپ وہی نبی ہیں جن کی خبر میرے بزرگوں نے مجھے دی تھی۔ چنانچہ جو نہیں رات ہوئی میں کھانے کی کوئی چیز لے کر قباء میں حضور کی قیامگاہ پر جا پہنچا اور کھانا پیش کرتے ہوئے عرض کیا کہ مجھے پتہ چلا تھا کہ آپ اللہ کے ایک نیک بندے ہیں اور قباء میں مقیم ہیں۔ آپ کے ساتھ آپ کے کچھ غریب اور حاجت مند ساتھی بھی ہیں الہذا میں صدقہ کے طور پر یہ کھانا لے کر حاضر ہوا ہوں اگر آپ اسے قبول کر لیں تو مجھے بہت خوشی ہو گی۔ میں یہ دیکھنا چاہتا تھا کہ آپ ﷺ صدقہ کھاتے ہیں یا نہیں۔ اور پھر یہ دیکھ کر میری خوشی کی کوئی انتہانہ رہی کہ حضور اکرم ﷺ نے وہ کھانا اپنے اصحاب کو دے دیا اور خود اس میں سے کچھ بھی نہیں کھایا۔ لیکن

ابھی دوسری علامت بھی ذہن میں تھی اسلئے اگلی مرتبہ میں ایک تھال میں کچھ کھجوریں سجا کر پھر آپ کی خدمت میں حاضر ہوا اور عرض کیا کہ حضور میں نے دیکھا تھا کہ آپ صدقہ نہیں کھاتے اسلئے آپ کی خاطر یہ تھفہ لے کر حاضر ہوا ہوں۔ ازراہ کرم اسے قبول فرمائیں۔ یہ سن کر حضور ﷺ نے تھفہ قبول کیا اور خود بھی اس میں سے کھایا اور اپنے صحابہ کو بھی اس میں شامل کیا۔

میں دل ہی دل میں ان علماتوں کے پورا ہونے پر بہت خوش تھا اور مجھے یوں لگ رہا تھا کہ میری منزل مجھے ملنے ہی والی ہے بس ایک آخری علامت جو مجھے میرے بزرگ نے بتائی تھی اسے دیکھنا باقی تھا اور پھر اگر وہ علامت بھی مل گئی تو گویا مجھے دنیا جہان کی خوشی مل گئی۔ اور یہ علامت آپ کے کندھوں کے درمیان موجود ایک نشان کی تھی۔

حضرت رسول کریم ﷺ کو مدینہ تشریف لائے ابھی تھوڑا سا ہی عرصہ ہوا تھا کہ حضرت کلثوم بن الہدم النصاری وفات پا گئے۔ آپ کے جنازے اور تدفین میں خود رسول خدا ﷺ نے بھی شرکت فرمائی تھی۔ اور اس وقت رسول اللہ اپنے ساتھیوں کے ساتھ جنتِ ابیقیع میں موجود تھے کہ میں بھی وہاں جا پہنچا اور حضور ﷺ کے نزدیک پہنچ کر آپ کے جسم پر موجود چادروں میں سے وہ نشان تلاش کرنے کی کوشش کرنے لگا۔ اور پھر ایک لمحے کے لئے چادر سرکی اور میں نے آپ کی کمر پر موجود وہ نشان دیکھ لیا جس کی مجھے تلاش تھی۔ میری آنکھوں سے آنسو روای ہو گئے۔

میں حضور اکرم ﷺ کی خدمت میں حاضر ہو کر بے تحاشارو نے اور آپ کو چومنے لگا۔ حضور نے جب یہ حالت دیکھی تو مجھے اپنے سامنے بٹھایا اور میری اس حالت کے بارے میں دریافت فرمایا۔ میں نے اپنی درد بھری داستان سنانی شروع کی تو حضور اکرم ﷺ نے دیگر اصحاب کو بھی اس طرف متوجہ فرمایا اور کہا کہ خاموشی سے یہ واقعات سنیں۔ چنانچہ میں نے اپنی تمام داستان بیان کر دی۔ اور رسول اللہ کے ہاتھ پر بیعت کر کے مسلمان ہو گیا۔

اب تو میری یہی خواہش تھی کسی طرح اپنے یہودی آقا سے آزادی حاصل کرلوں اور خود کو ظاہری اعتبار سے بھی حضور کی غلامی کے لئے پیش کر دوں لیکن اس خواہش کے پورا ہونے میں بہت وقت لگ گیا کیونکہ میرا یہودی مالک مجھے آزاد کرنے کے لئے تیار ہی نہ تھا اور اسی وجہ سے میں غزوہ بدرا اور غزوہ واحد میں بھی شامل نہ ہو سکا۔ بالآخر رسول کریم ﷺ نے مجھے اپنے مالک سے مکاتبت کرنے کا مشورہ دیا جس کا مطلب یہ ہے کہ غلام اپنے آقا کو کچھ رقم دے دے یا اس کیلئے کوئی بڑا کام سرانجام دے تو وہ آزاد ہو سکتا ہے۔ چنانچہ میں نے اپنے مالک سے مکاتبت کی بات کی تو وہ بہت بحث کے بعد بالآخر اس پر راضی ہو گیا اور یہ شرط لگائی کہ میں اپنے مالک کو تین سو کھجور کے درخت لگا کر دوں اور جب میں کھجور کا یہ باغ لگا دوں گا تو میں آزاد ہو جاؤں گا۔

میں قربان جاؤں اپنے آقا حضرت محمد مصطفیٰ ﷺ کے آپ نے جب یہ

شرطی تو تمام صحابہ کو حکم دیا کہ اپنے اس بھائی کی آزادی کیلئے اس کی مدد کرو۔ چنانچہ سب صحابہ نے اپنی اپنی حدیثت کے مطابق کھجور کے پودے مہیا کئے۔ ہم سب نے مل کر گڑھے کھودے اور جب تین سو گڑھے کھود لئے گئے تو ہم نے حضور کو اطلاع کی۔ آپ خود تشریف لائے صحابہ آپ کو ایک ایک پودا پکڑاتے گئے اور حضور خود اپنے مبارک ہاتھوں سے ان پودوں کو گڑھوں میں رکھتے گئے۔ اس طرح سارے کے سارے پودے حضور نے اپنے ہاتھوں سے لگائے اور میں حلفیہ بیان کرتا ہوں کہ یہ تمام پودے پھر بڑے ہو گئے اور ان میں سے ایک بھی پودا جلانہیں۔

یوں میں اپنے یہودی مالک کی غلامی سے آزاد ہو گیا اور اپنے آقا و مولیٰ حضرت محمد مصطفیٰ ﷺ کی کامل غلامی میں آگیا اور بالآخر وہ منزل آگئی تھی جس کا خواب میں نے نوجوانی میں دیکھا تھا۔ آج مجھے اپنا تمام سفر بہت مختصر معلوم ہو رہا تھا۔ راستے کی تمام پریشانیاں اور دکھ جیسے دھواں بن کر اڑ چکے تھے۔ آج میں کامیاب ہو گیا تھا۔ میرے خدا نے میرے سچے جذبوں کی قدر دانی کرتے ہوئے مجھے اپنے محبوب بنی کے قدموں میں پہنچا دیا تھا۔ گوکبھی کبھی کسی ایک لمحہ کیلئے اپنے گھروالوں کی کمی کا احساس بھی ہوتا تھا اور یہ خیال آتا تھا کہ میرا کوئی گھر کوئی عزیز یا رشتہ دار نہیں ہے لیکن یہ سوچ بھی اس وقت ہمیشہ کیلئے ختم ہو گئی جب اول حضور ﷺ نے مجھے مواخت کرتے ہوئے ابوالدرداء انصاری کا دینی بھائی بنا دیا اور بعد میں غزوہ خندق کے موقعہ پر حضور ﷺ نے اس کمزور غلام کے بارے میں یہ

ارشاد فرمایا کہ

"سَلَمَانُ مِنَا أَهْلَ الْبَيْتِ"

یعنی سلمان ہمارا ہے اسلئے اسے ہمارے اہل بیت میں شمار کیا جائے۔ اپنے ایک کمزور غلام پر ایسی شفقت ایسی محبت۔ حضور اکرم ﷺ کے اہل بیت میں شمولیت کی سعادت تو یقیناً ایسی تھی کہ اس پر مجھے ہزاروں محبیتیں اور رشتہ داریاں اور قربانیاں بہت چھوٹی معلوم ہوئے لگیں اور میں اللہ تعالیٰ کا شکر ادا کرنے لگا۔

اب میری زندگی ایک نئی ڈگر پر چل نکلی تھی۔ میری سب سے بڑی خواہش یہ تھی کہ زیادہ سے زیادہ وقت رسول اکرم ﷺ کی خدمت میں گزاروں۔ چنانچہ میں بعض دیگر دوستوں کے ساتھ مسجد بنوی سے متصل ایک چبوترے پر موجود رہتا جہاں ہر وقت دینی باتیں ہوتی رہتیں اور جب حضور مسجد میں تشریف لاتے تو ہم آپکی خدمت میں حاضر ہو جاتے۔ عربی زبان میں چبوترے کو صفحہ کہتے ہیں اسلئے لوگوں نے ہمارا نام "اصحاب صفحہ" رکھ دیا تھا۔ یہ میری زندگی کا بہت قیمتی وقت تھا کیونکہ ایک طرف مجھے اپنے محبوب نبی کا قرب اور محبت حاصل تھی اور دوسرا طرف ہر ذمہ داری سے بے نیاز محس دین کی خاطر وقت گزارنے کا موقعہ مل رہا تھا لیکن آنے والے وقتوں میں بہت سی ذمہ داریاں اور کام پڑنے والے تھے۔

اور ان کا آغاز شوال 5 ہجری میں ہونے والے غزوہ احزاب یا غزوہ خندق سے ہوا جس میں محسن اللہ تعالیٰ کے فضل سے مجھے کافی کام کرنے کی توفیق

حاصل ہوئی۔

حضور اکرم ﷺ کو یہ اطلاع ملی کہ کفار مکہ، بہت سے قبائل کو اپنے ساتھ ملا کر ایک بڑے لشکر کی صورت میں مدینہ پر حملہ آور ہونے والے ہیں۔ اور قریباً 24000 سپاہیوں پر مشتمل اس فوج کی نیت یہ ہے کہ اس مرتبہ مسلمانوں کا نام و نشان بھی مٹا دیا جائے۔ بہت خوفناک صورتحال تھی اسلئے حضور اکرم ﷺ نے اللہ تعالیٰ کے حکم "شَاءُرُّهُمْ فِي الْأَمْرِ" کے پیش نظر اپنے تمام صحابہ کو مشورے کیلئے جمع کیا اور مشورہ مانگا۔

شہر مدینہ کی جغرافیائی صورتحال سے میں مکمل طور پر آگاہ تھا اور یہ جانب تھا کہ اتنے بڑے لشکر سے براہ راست ٹکراؤ کے بجائے اسے کسی اور طرح سے روکنا مناسب ہوگا۔ چنانچہ میں نے ایران میں راجح طریق جنگ کوڈہن میں رکھتے ہوئے حضور اکرم ﷺ کی خدمت میں یہ تجویز پیش کی کہ اگر ہم مدینہ کے شمال کی طرف ایک چوڑی خندق کھود دیں تو شہر کی حفاظت کی جاسکتی ہے کیونکہ صرف شمالی جانب ہی ایسی تھی جہاں سے کوئی بڑا لشکر حملہ آور ہو سکتا تھا جبکہ مدینہ کی دیگر اطراف سے جغرافیائی وجوہات کی بناء پر حملہ ممکن نہیں تھا۔ حضور نے اس تجویز کے تمام پہلوؤں پر غور کر کے اسے قبول فرمایا اور خندق کھودنے کا حکم دیتے ہوئے یہ کام صحابہ کی مختلف جماعتوں کے پر دکیا اور اپنی نگرانی میں نشان لگو اکرم کا آغاز کروادیا۔

سخت سردی کا موسم تھا لیکن صحابہ اپنے پیارے نبی ﷺ کے حکم کی تعییل میں

دن رات ایک کر کے اس کام میں مصروف ہو گئے اور یہ دیکھ کر تو ان کے حوصلے اور بھی بلند ہو جاتے تھے کہ ان کا پیارا آقا بھی ہر لمحہ ان کے ساتھ ان کا ماموں میں شامل تھا اور نگرانی کے ساتھ ساتھ خود اپنے ہاتھ سے بھی کام کر رہا تھا۔ یوں مسلسل چھ دن رات کام کر کے یہ خندق مکمل ہو گئی اور جب کفار کا لشکر جزاً اور مدینہ کو ملیا میٹ کرنے کے خواب دیکھتا تھا یہاں پہنچا تو مارے حیرت اور پریشانی کے ان کی آنکھیں کھلی کی کھلی رہ گئیں۔ اس طویل و عریض خندق کو پار کرنا ان کے بس کی بات نہیں تھی اسلئے ناچار وہیں خندق کے پار پڑا اور ڈال کر بیٹھ گئے اور آئندہ کیلئے منصوبے سوچنے لگے۔ حضور اکرم ﷺ بھی اپنے تین ہزار صحابہ کے ساتھ خندق کی اس جانب خیمه زن ہوئے اور کفار کی سرگرمیوں کا مشاہدہ کرنے لگے۔

کفار مکہ نے مدینہ کو محاصرے میں لیتے ہوئے ایسی جگہوں کی تلاش شروع کی جہاں سے مدینہ پر حملہ ممکن ہو۔ اور ساتھ ہی ساتھ سیاسی چالیں چلتے ہوئے مدینہ سے متصل یہودی قبیلے بنو قریظہ کو بھی اپنے ساتھ ملا لیا۔ حالانکہ ان قبائل کا رسول اکرم ﷺ کے ساتھ جنگ نہ کرنے کا معاملہ ہو چکا تھا۔ مدینہ کے باہر ایک لشکر جرا اور مدینہ کے اندر سے بنو قریظہ کی غداری نے ظاہری اعتبار سے جنگ کا پانسہ مکمل طور پر کفار کے حق میں کر دیا تھا اور کمزور ایمان کے لوگ اور منافقین بر ملا یہ کہنے لگے تھے کہ اللہ اور اس کے رسول کے وعدے غلط نکلے۔ لیکن دوسری جانب کامل مومن اللہ تعالیٰ پر بھروسہ کئے ہوئے تھے اور جانتے تھے کہ حالات خواہ کیسے ہیں

خراب کیوں نہ ہو جائیں یہ تقدیر ایل ہے کہ اللہ اور اس کا رسول ہی غالب آئیں گے اور دشمن نامراد ہو کر رہے گا۔ اسلئے جوں جوں ظاہری امیدیں ختم ہوتی جا رہی تھیں خدا تعالیٰ پران کا ایمان اور بھی مضبوط اور گہرا ہوتا چلا جا رہا تھا۔

دشمن کی طرف سے رات دن یہی کوشش تھی کہ کسی طرح بھر پور حملہ کیا جائے لیکن سوائے چھوٹے چھوٹے حملوں کے جن میں کچھ جانی نقصان بھی ہوا کوئی بڑا حملہ ممکن نہ ہو سکا اور دن یونہی گزرتے چلے گئے اور اتحادی لشکر کے حوصلے جواب دینے لگے۔ یہ لشکر بھی چونکہ مختلف قبائل کا مجموعہ تھا اور سوائے مسلمانوں کی دشمنی کے اور کوئی وجہ اشتراک یا محبت آپس میں نہ تھی اسلئے جوں جوں دن گزرتے گئے باہم غلط فہمیاں پیدا ہوتی چلی گئیں اور بالآخر لشکر میں واضح طور پر پھوٹ پڑ گئی اور عین اُسی رات جب یہ بداعتمادی اپنے عروج پر پہنچ چکی تھی خدا تعالیٰ کی طرف سے ایک نہایت تیز آندھی چلی جس سے کفار کے کمپ میں کھلبی مچ گئی۔ طوفان کی وجہ سے خیسے پھٹ گئے۔ قتاں تین اکٹھ گئیں۔ ریت، مٹی اور کنکریوں نے گویا باڑ کی طرح کفار کے لشکر کو الٹ پلٹ کر دیا۔ وہ تمام آگیں بھی بجھ گئیں جو لشکر کی عظمت کی علامت کے طور پر روشن کی گئی تھیں۔ ان لوگوں کے دلوں پر جو پہلے ہی ایک دوسرے سے منتفر ہو چکے تھے سخت ہیبت اور لرزہ طاری ہو گیا اور یہ لشکر جو مدینہ کو بتاہ کرنے کی نیت لے کر یہاں آیا تھا صبح ہونے سے پہلے پہلے بدحواسی کا شکار ہو کر میدان چھوڑ گیا۔

میں جوستی بستی سچے دین کی تلاش کرتا ہوا بالآخر اسلام کی آغوش میں آگیا

تھا اب ہر راحت و آرام میں حضور اکرم ﷺ کی خدمت میں حاضر رہتا اور جس قدر ممکن ہوتا آپ سے فیض حاصل کرتا۔ یہ ایام جو میں نے اپنے پیارے آقا کی خدمت میں گزارے میری زندگی کا حاصل اور سب سے بڑا سرمایہ تھے۔ لیکن مجھے یہ اندازہ نہیں تھا کہ ایک دن مجھے اپنی زندگی میں ہی اپنے پیارے نبی کی جدائی کا دن بھی دیکھنا پڑے گا۔ مکہ فتح ہو گیا۔ دین کی تکمیل ہو گئی۔ لوگ جو ق در جو ق اسلام میں داخل ہونے لگے۔ اور پھر ایک دن اچانک ہمارے پیارے نبی ہم سے رخصت ہو کر اپنے رفیق اعلیٰ کے حضور حاضر ہو گئے۔ میری تو گویا دنیا ہی اندر ہی ہو گئی۔ دیگر صحابہ کی طرح میں بھی شدت غم سے گویا دیوانہ سا ہو گیا اور ایک لمحہ کیلئے تو یوں لگا کہ جیسے سب کچھ ختم ہو گیا ہے لیکن پھر دوسرے ہی لمحے اللہ تعالیٰ نے خلافت راشدہ کے ذریعے سے ہمارے خوف کو امن میں بدل دیا اور اسلام ترقی کرنے لگا۔ لیکن مدینہ میں اپنے محبوب کی یادیں اس قدر ستائی تھیں کہ دل بے تاب ہو جایا کرتا تھا، اور پھر جب حضرت عمر فاروقؓ کے دور میں مجھے یہ موقع ملا کہ میں عراق میں جا کر آباد ہو جاؤں تو میں نے عراق میں سکونت اختیار کر لی تا کہ ایک طرف مختلف مہماں میں دیگر مسلمانوں کے ساتھ شامل ہو سکوں اور دوسرے وہاں موجود نو مسلموں کی تعلیم و تربیت کا کام کر سکوں۔ عراقی اور ایرانی مہماں میں میری شمولیت اسلامی لشکر کیلئے اس اعتبار سے بھی بہتر تھی کہ میں ان علاقوں کے بارے میں زیادہ معلومات رکھتا تھا اور فارسی زبان جانے کی وجہ سے اپنے اہل وطن کو اسلام کا درست پیغام بھی پہنچا سکتا تھا۔

چنانچہ میری یہ عادت تھی کہ جب بھی کسی علاقے کی طرف پیش قدمی ہوتی تو اہل علاقے کو پہلے اسلام کی عام تعلیمات سے آگاہ کر دیتا تاکہ اگر وہ چاہیں تو دشمنی چھوڑ کر دوستی کا ہاتھ بڑھ سکیں۔ چنانچہ حضرت عمرؓ نے مجھے ان مہماں میں لشکر اسلامی میں ”داعی“ اور ”رائد“ کے عہدے عطا فرمادیئے۔ بحیثیت داعی میرا کام کفار کو اسلام کی تعلیمات پہنچانا تھا جبکہ بحیثیت رائید میں فوج کے افراد اور جانوروں کیلئے کھانے پینے کا انتظام کرتا تھا اور عام طور پر ہر اول دستے میں شامل ہوتا تھا۔ بحیثیت رائید میرا پہلا معرکہ ”بویب“ تھا جس میں ہم ایرانی لشکر کے خلاف مقابلے کیلئے نکلے تھے۔ سخت مقابلے کے بعد بالآخر ایرانی فوج کو شکست ہوئی اور اللہ تعالیٰ نے ہمیں فتح سے ہمکنار کیا۔ اسکے بعد 14 ہجری میں مجھے جنگ قادریہ میں بھی حصہ لینے کی توفیق حاصل ہوئی جس میں مسلمانوں کے تیس ہزار سپاہیوں کے مقابلے پر ایرانی ایک لاکھ بیس ہزار کی تعداد میں تھے۔ حضرت سعد بن ابی وقار اس جنگ میں مسلمانوں کے سپہ سالار تھے۔ اللہ تعالیٰ نے باوجود مسلمانوں کی تعداد کم ہونے کے انہیں ایک بڑی طاقت کے مقابلے پر فتح عطا فرمائی اور ایران جیسی سپر پا اور کوفیصلہ کن شکست ہوئی اور مسلمان لشکر مختلف علاقوں کو فتح کرتا ہوا بالآخر کسی ایرانی کے دار الحکومت مائن تک جا پہنچا اور 16 ہجری میں مائن بھی فتح ہو گیا۔ ہم اللہ تعالیٰ کے ان فضلوں پر اس کا شکر بجالائے۔ مائن کی فتح کے ایک سال بعد تک یہی شہر عراق کا صوبائی دار الحکومت رہا لیکن یہاں کی آب و ہوا عرب مجاہدین کو زیادہ راس

نہیں آرہی تھی اور وہ کمزور ہو رہے تھے اسلئے حضرت عمرؓ کے حکم پر میں اور حذیفہ بن یمان کسی ایسی جگہ کی تلاش میں نکلے جس کی آب و ہوا مناسب ہو اور جانوروں کیلئے وافر چارہ موجود ہو۔ چنانچہ ہم دونوں نے کافی تلاش اور جستجو کے بعد ایک مناسب جگہ کا انتخاب کیا اور وہاں پر اسلامی لشکر کی رہائش کیلئے ایک نیا شہر آباد کیا گیا جس کا نام ”کوفہ“ رکھا گیا۔

میں اپنی صلاحیتوں اور اللہ تعالیٰ کی دی ہوئی توفیق کے مطابق خدمات سرانجام دے رہا تھا اور اپنے کاموں پر مطمئن تھا کہ خلیفہ وقت کی طرف سے مجھ پر ایک بہت بڑی ذمہ داری ڈال دی گئی، حضرت عمرؓ نے مجھے مائن کا گورنر مقرر کر دیا۔ گویہ، بہت بڑا کام تھا لیکن اللہ تعالیٰ نے محض اپنے فضل سے مجھے احسن رنگ میں یہ ذمہ داری نبھانے کی توفیق عطا کی۔ میری یہ کوشش ہوتی تھی کہ ان خدمات کے بد لے میں جو بھی تխواہ ملے وہ خدا تعالیٰ کی راہ میں خرچ کر دوں اور خود اپنے ہاتھ سے محنت کر کے روزی کماوں۔ چنانچہ باوجود گورنر ہونے کے میں بوریاں ٹن کر فروخت کرتا تھا اور اس کی کمائی سے اپنا گزارہ کرتا تھا۔ حضرت عمرؓ کو جب اس بارے میں پتہ چلا تو آپ نے ازراہ ہمدردی مجھے حکماً اس کام سے روک دیا۔

میں ایک سادہ مزاج اور عام سا آدمی تھا اسلئے گورنر بننے کے بعد بھی میں نے اپنا یہی انداز برقرار رکھا اور کبھی یہ خیال بھی ذہن میں نہ آنے دیا کہ میں لوگوں پر حاکم بنادیا گیا ہوں۔ میں تو کل بھی ایک خادم تھا اور آج گورنر بننے کے بعد بھی ایک

خادم ہی تھا اور مجھے لوگوں کے کام آکر ان کی مدد کر کے مزہ آتا تھا اسی سادگی اور بے تکلفی کی وجہ سے ایک روز ایک عجیب واقعہ بھی پیش آیا۔ ہوا یوں کہ ایک شخص جو اجنبی تھا اور کسی دوسرے علاقے سے مذاکن آیا تھا اُسے اپنا سامان اٹھانے کیلئے کسی مزدور کی ضرورت پیش آئی۔ میں اس وقت وہاں سے گزر رہا تھا اُس اجنبی نے میرے سادہ حلیہ کو دیکھ کر مجھے مزدور گمان کیا اور کہا کہ میرا یہ سامان اٹھا کر فلاں جگہ تک پہنچا دو۔ میں نے بھی اسے نہ بتایا کہ میں یہاں کا گورنر ہوں اور چپ چاپ اس کا سامان اٹھا کر اسکے ساتھ چل دیا۔ شہر کے لوگوں نے جب یہ حال دیکھا تو اس شخص کو اصلاحیت بتائی اور معدرت کرنے کو کہا۔ وہ اجنبی تو بہت ہی زیادہ پریشان ہوا اور مجھ سے معدرت کرنے لگا کہ میں نے نا حق آپ کو تکلیف دی۔ لیکن میں نے اسے حوصلہ دیتے ہوئے کہا کہ کوئی بات نہیں اب تو میں تمہارا سامان منزل تک پہنچا کر ہی وابس آؤں گا۔ چنانچہ اسکے لاکھ اصرار کے باوجود میں نے ایسا ہی کیا۔ لوگ اس بات پر بہت تعجب کرتے تھے لیکن میری نظر میں یہ کوئی ایسی غیر معمولی بات نہیں تھی۔ حضرت عمرؓ کے دور خلافت کے آخری سالوں میں مجھے شادی کرنے کا خیال پیدا ہوا اور یہ احساس ہوا کہ تہائی کو دور کرنے کیلئے ایک ساتھی ہونا ضروری ہے۔ چنانچہ میں نے بنی کندہ کے ایک گھرانے میں شادی کر لی۔ میری بیوی کا نام بقیرہ تھا اور اللہ کے فضل سے وہ ایک نیک اور معاملات کو سمجھنے والی خاتون تھیں۔ میں جواب تک عالمی ذمہ دار یوں سے آزاد تھا اب ان ذمہ دار یوں کو بھی

اٹھانے کیلئے کوشش کرنے لگا۔ اس سے پہلے گھر بنانے کا خیال کبھی ذہن میں نہ آیا تھا لیکن اب میں نے ایک مختصر سا گھر بھی تیار کر لیا تاکہ اطمینان کے ساتھ زندگی بسر کی جاسکے۔ اور اللہ تعالیٰ کے فضل سے ایسا ہی ہوا۔ گوئیں جنگ بدر میں شامل نہ ہوا تھا لیکن حضرت عمرؓ نے رسول اللہ سے قربی تعلق ہونے کی وجہ سے میرا وظیفہ بدری صحابہؓ کے برابر ہی مقرر فرمادیا تھا اور یوں زندگی اللہ کے فضل سے بہت اچھی گزر رہی تھی۔ اب ماضی کے کٹھن حالات محض ایک خواب بن چکے تھے کہ کیسے میں ایران سے روانہ ہو کر سر زمین عرب تک پہنچا۔ آزادی سے غلامی اور پھر اپنے آقا کے توسط سے غلامی سے واپس آزادی کا سفر گوکافی طویل تھا لیکن اب زندگی کے اس موڑ پر پہنچ کر یہ سب کچھ محض ایک یاد بن کر رہ گیا تھا۔ ہر دکھ اور تکلیف دور ہو چکی تھی اور زندگی کا میا ب اور مطمئن گزر رہی تھی۔“

حضرت سلمان فارسیؓ کی داستانِ حیات آپ نے سنی۔ وہ عظیم شخص جس نے محض خدا تعالیٰ پر بھروسہ اور توکل کرتے ہوئے ان را ہوں کو چُنا جو، بہت کٹھن اور مشکل را ہیں تھیں۔ اپنا سب کچھ داؤ پر لگا کروہ سچے دین اور نبی صادقؐ کی تلاش میں نکل کھڑے ہوئے راستے کی کسی مشکل نے ان کے عزم اور حوصلے کو کم نہ کیا اور پھر دنیا نے دیکھا کہ اللہ تعالیٰ نے آپ کے اس سچے جذبے کو ضائع نہیں ہونے دیا۔ آپ نہ صرف رسول اللہ سے ملنے میں کامیاب ہو گئے بلکہ حضور ﷺ نے آپ کو کمال شفقت کرتے ہوئے اپنے اہل بیت میں سے قرار دیا۔ اور صرف یہی نہیں

بلکہ سورۃ الجمیع کی تفسیر کرتے ہوئے حضور اکرم ﷺ نے آپ کے کندھے پر ہاتھ رکھ کر یہ عظیم پیشگوئی فرمائی کہ

"اگر ایمانِ ثریا استارے پر بھی جا پہنچا تو اس (سلمان فارسیؓ) کی قوم کا ایک فرد اسے واپس لے آئے گا۔"

اور جیسا کہ آپ سب جانتے ہیں کہ یہ پیشگوئی حضرت مسیح موعودؑ کے وجود میں پوری ہوئی جو فارسی الاصل تھے اور آپ کا خاندان ایران سے ہجرت کر کے ہندوستان میں آباد ہوا تھا۔ غرض حضرت سلمان فارسیؓ گودیر سے مسلمان ہوئے اور ابتدائی طور پر بہت سے مشہور غزوات میں بھی شامل نہ ہو سکے لیکن اللہ تعالیٰ نے آپ کے اخلاص اور سچے جذبوں کو بہت پھل لگائے اور نمایاں خدمات کی توفیق عطا فرمائی۔

حضرت عمرؓ نے آپ کو مدائی کا گورنر مقرر فرمایا اور یہیں پر آپ کی شادی بنو کنہ کے ایک گھرانے کی ایک معزز خاتون بقیرہ سے ہو گئی۔ 33 ہجری میں مواخات کے نتیجے میں آپ کے بھائی بنے والے عظیم صحابی رسول حضرت ابو درداءؓ دمشق (شام) میں وفات پا گئے تو آپ ان کی اہلیہ سے تعزیت کرنے کے لئے شام تشریف لے گئے۔

آپ کی وفات 35 ہجری میں مدائی میں ہوئی۔ حضرت سعد بن ابی وقار نے نماز جنازہ پڑھائی اور مدائی میں ہی آپ کی تدفین ہوئی۔ آپ کا مزار اب بھی

وہاں موجود ہے اور اس علاقے کو "سلمان پاک" کہتے ہیں۔ اس جگہ آنے والے زائرین دعا کیلئے آپ کے مزار پر ضرور جاتے ہیں۔

آپ نے پسمندگان میں اپنی بیوی کے علاوہ تین بیٹیاں پیچھے چھوڑی تھیں۔ ایک بیٹی اصفہان میں بیانی گئی جبکہ باقی دو کی شادیاں مصر میں ہوئیں۔

حضرت سلمان فارسیؓ کا یہ اعزاز بہت بڑا تھا کہ آپ اہل فارس میں سے سب سے پہلے مسلمان ہوئے اور آپ کی نیکی، علم اور تقویٰ کی وجہ سے رسول اللہ ﷺ اور آپ کے خلافاء حضرت سلمان سے بہت محبت اور شفقت کا سلوک فرمایا کرتے تھے۔

آپ کا وجود خدا تعالیٰ اور اسکے رسول سے محبت کی زندہ تصور یہ تھا۔ یہ اللہ تعالیٰ کی سچی محبت، عشق اور اس سے ملنے کی تڑپ ہی تھی جس نے آپ کو گھر کے آرام دہ ماحول سے نکل کر آبادیوں اور جنگلوں میں پھرنا پر مجبور کر دیا۔

عشق ہے جس سے ہوں طے یہ سارے جنگل پُر خطر

عشق ہے جو سر جھکا دے زیر تنقیح آبدار

آپ کی جستجو چونکہ سچی تھی اسلام اللہ تعالیٰ نے اس سچی طلب کو ایگاں نہ جانے دیا اور آپ کو خود اس نبی کے قدموں تک پہنچا دیا جو سب نبیوں کا سردار تھا۔ اور یہاں بھی آپ نے ایسی کامل غلامی اختیار کی کہ غلامی کے درجے سے ترقی کرتے کرتے رسول اللہ کے اہل بیت میں شمار ہونے لگے۔ سچ ہے کہ یہ محبت تو نصیب والوں کو ہی مل سکتی ہے اور یقیناً حضرت سلمان فارسیؓ ایسے ہی اچھے نصیب والے وجود تھے۔

نام کتابحضرت سلمان فارسی رضی اللہ تعالیٰ عنہ

اشاعتطبع اول